



Ittra Pastorali

Lill-Arċipriet u l-Komunità Parrokkjali ta' San Pietru u San Pawl fin-Nadur

KOMUNITÀ TA' KOMUNITAJIET

Għażiż Arċipriet,

Wara l-Vista Pastorali li għamilt fil-Parroċċa għażiża tagħkom, iddedikata lil San Pietru u San Pawl, inrodd ħajr lil Alla u nista' ngħid ma' Pawlu: *"Imbierek Alla u Missier Sidna Ġesù Kristu, li berikna b'kull xorta ta' barka spiritwali, fis-smewwiet, fi Kristu. Hekk hu għażilna fih, sa minn qabel il-holqien tad-dinja, biex inkunu qaddisa u bla tebgħa quddiemu fl-imhabba"* (Efes 1:3-4).

Innutajt b'sodisfazzjon spiritwali li l-partecipazzjoni tal-poplu ta' Alla fiċ-ċelebrazzjoni tal-Ewkaristija għadha waħda b'saħħitha, kemm f'Jum il-Mulej, il-Hadd, u kemm matul il-gimgha. Dan kollu huwa possibbli minhabba d-dedikazzjoni tas-sacerdoti tal-Parroċċa, tal-għaqda ta' bejniethom u tal-hidma li jagħmlu flimkien.

Ta' min ikompli jhegġeg biex il-familji ż-żgħar ikomplu d-drawwa sabiha tas-sehem tagħhom fil-quddiesa u jgħadduha lit-tfal tagħhom. Fl-istess waqt, is-sacerdoti jkomplu jagħmlu l-hila kollha tagħhom biex l-Ewkaristija tal-Hadd tibqa' tiġi ċelebrata b'dinjità u bi preparazzjoni serja. Pożittiv ukoll huwa s-sehem tal-lajċi fil-quddiesa,

kemm fl-animazzjoni u kemm fix-xandir tal-Kelma u fl-għajnuna tal-ministri straordinarji fit-Tqarbin Imqaddes. Is-servizz mogħti mill-abbatini huwa ta' utilità kbira. Jalla l-grupp tal-abbatini jkompli jkun mixtla ta' vokazzjonijiet fil-parroċċa.

San Pawl jistqarr li l-fidi tiġi mis-smigh tal-Kelma ta' Alla (ara Rum 10:17). Hija grazzja kbira l-preżenza f'saħħitha tal-Museum fiż-żewġ friegħi tiegħu, kemm maskili u kemm femminili. Ta' min ifaħhar u jinkuraġġixxi l-hidma ġeneruża ta' dawn is-soċji. Ta' min jirringrazzja lil Alla wkoll għall-gruppi numerużi ta' żgħażaġh u adolexxenti li jiltaqgħu fiċ-Centru. Il-formazzjoni Nisranija ta' dawn tiggarrantixxi l-futur tal-Parroċċa. Il-hidma mal-gharajjes, il-komunità Ewkaristika, l-Azzjoni Kattolika, il-Leġġun ta' Marija, il-grupp ta' Patri Piju tal-Pjagi, il-grupp tal-Istilel marbut mas-Sorijiet Frangiskani tal-Qalb ta' Ġesù, il-grupp tar-romol, il-grupp tal-koppji żgħar tal-Azzjoni Kattolika, huma kollha opportunitajiet importanti ta' smigh tal-Kelma u ta' tishih tal-fidi. Il-formazzjoni Nisranija permezz tas-smigh tal-Kelma hija waħda mill-kolonni importanti li fuqhom trid tistrieħ il-komunità parrokkjali.

"L-imhabba tagħti minn dak li hu tagħha, l-imhabba tiegħu paċenzja, l-imhabba taf thenn..." (ara 1 Kor 13). Huma diversi l-gruppi ta' nies li joffru

mill-hin tagħhom għall-qadi tal-Parroċċa. Hemm dawk li jaħdmu fl-Uffiċċju Parrokkjali, dawk li jqassmu l-Bullettin, dawk li jgħinu fiż-żamma tal-Knisja, fit-tindif, fit-thejjija ta' kuljum kif ukoll fl-armar u f'kulma jkun meħtieġ. Id-dedikazzjoni ta' dawn in-nies flimkien mal-imhabba tagħhom lejn il-Parroċċa jkomplu jgħinu biex il-Knisja tkun id-dar ta' Alla u ta' kulhadd.

Ma' dawn hemm ukoll dawk li jieħdu ħsieb il-persuni li huma fil-bżonn. Hija haġa sabiha l-kura li l-Parroċċa tagħti lill-anzjani u lill-persuni li huma wahedhom permezz ta' laqgħat fil-gimgha, permezz tat-tqarbin imqaddes, kif ukoll permezz ta' attenzjoni għal dawk li jkollhom ħtiġijiet bażiċi tal-hajja ta' kuljum. Hekk il-Kelma ta' Alla li tiġi mhabbra u l-Ewkaristija li tiġi ċelebrata jsibu l-qofol tagħhom fil-qadi bl-imhabba lil min hu fil-bżonn.

Il-Parroċċa tagħkom tgawdi minn diversi gruppi li jgħinu fl-organizzazzjoni. Ta' min jirringrazzja lill-Kunsill Parrokkjali għall-hidma pastorali u għall-attenzjoni tiegħu għall-ħtiġijiet tal-Parroċċa. Ta' min jinnota s-serjetà tal-Kumitati tal-Festa u tal-Gimgha l-Kbira. L-ispiritu ta' Alla muri fil-hajja ta' Pietru u Pawl jkompli jqawwi u jsaħħah dawn il-hidmiet. Ta' min isemmi l-grupp tal-media li b'serjetà u professjonalità jwassal il-Kelma bir-radju, bil-mezzi

soċjali u bil-karta stampata. Napprezza immens l-isforzi tal-kumitati tal-armar li jaħdmu id f'id għall-qima tal-qaddisin tal-Parroċċa u għall-ġid tar-rahal. Nirrikonoxxi u napprezza l-isforzi ta' kull min hu involut fil-formazzjoni tal-kumitat tan-nar li poġġa fl-ewwel post l-għaqda fir-rahal u l-imhabba Nisranija.

Fl-aħħar nett, napprezza x-xewqa li tissaħħah l-adorazzjoni fil-Parroċċa għażiża tagħkom. Minbarra l-prayer room li fiha ssir l-adorazzjoni waranofsinar, tkun haġa tajba li jkun hemm l-opportunità ta' adorazzjoni fil-hinijiet ta' filghodu fil-Knisja tal-Qalb ta' Ġesù skont id-diskrezzjoni tal-Arċipriet u l-Presbiterju. Filwaqt li l-festi liturġiċi prinċipali u s-sagramenti għandhom ikomplu jiġu ċelebrati fil-Knisja Parrokkjali, tkun haġa qaddisa li jiġu ddedikati xi hinijiet ta' adorazzjoni fil-Knisja tal-Qalb ta' Ġesù, biex hekk jitwettagħ l-iskop ewlieni li għalih kienet mibnija.

Intemm l-ittra tiegħi bi kliem l-Appostlu Pietru: *"Alla li jagħti kull grazzja, li jsejhilkom għall-glorja tiegħu ta' dejjem fi Kristu, hu nnifsu jerġa' jgeddidkom, iwettaqkom, isaħħahkom u jqeghedkom fis-sod. Tiegħu hi s-setgħa għal dejjem!"* (1 Piet 5:10-11).

Nagħtikom il-barka tiegħi.

✠ Anton Teuma

Isqof ta' Ghawdex

Hin tal-Quddies

Għada t-Tnejn 10 ta' Frar il-quddies se jkun bħal tal-Hadd. Navżaw ukoll li ċ-ċimiterju ta' Kenuna u tal-Hniena Divina se jkunu miftuhin mis-7.00am sas-6.00pm.

Minhabba t-tbassir ta' maltemp f'dan il-weekend, **il-festa ta' San Blas giet posposta għall-Hadd li ġej, 16 ta' Frar.**

Il-Grupp tal-Istilel tal-Qalb ta' Ġesù se jiltaqa' nhar l-Erbgħa 12 ta' Frar fl-4.00pm (Rużarju), fl-4.30pm (Quddiesa).

L-Għaqda Dun Frangisk Grima se żżur l-Gozitano nhar il-Hamis 13 ta' Frar. Tluq fid-9.30am minn hdejn iċ-Centru. Ċemplu lil Tonina fuq 21553041 jew 79923153.

Ħdud u Festi: 5.30am; 6.30am; 8.30am; 9.45am; 11.00am; 5.00pm; 7.00pm

Mit-Tnejn sas-Sibt: 5.30am; 6.15am; 7.00am; 7.45am; 9.00am; 5.00pm; 6.30pm

KNISJA TAL-QALB TA' ĠESÙ: matul il-gimgha: 11.00am **il-Hadd:** 7.00am

KAPPELLA TAS-SORIJET: matul il-gimgha: 6.30am **il-Hadd:** 6.15am; 10.15am
(bl-Ingliż)

KAPPELLA SANTA TEREZA TA' KALKUTTA: il-Hadd: 7.30am